

ፍልሰታ ለማርያም 2004 ዓ.ም.

ነሐሴ 16 2004 ዓ. ም. (8/22/2012)

መዝሙር: ንዓ ርግብየ/ዓዲ/ አዕረግዋ. ።

ንባባት: 1ቆሮ 15:20-27 ራእ 11:19-2:1-6 ግ.ሐ. 1:12-15 ሉቃ 1:39-56

ምስባክ:

1. ወትቀውም ንግስት በየማኒክ፣ በአልባሰ ወርቅ ዑጽፍት ወሑብርት፣ ስምዒ ወለትዮ ወርኢ ወአጽምዒ እዝንኪ። “ንግስቲ ብወርቂ ተሰሊማ አብ የማንካ ትቐውም፣ ንላይ ናብቲ ዝብለኪ ስምዒ ርአዪውን እዝንኪ ኸአ ጽለዊ” መዝ. 45:9-10።
2. በእግዚአብሔር እሴብሕ ቃልየ፣ በእግዚአብሔር ይከብር ዘነብብኩ ወእግዚአብሔር ተከልኩ ኢይፈርህ ምንተ ይሬስየኒ ሰብእ።

ፍልሰታ ለማርያም ክንብዕል ኣብዚ ቤት ኣምላኽ ኮና ንጽሊ ክነብዕል ክንልምን ኣብ ሓደ ልብን መንፈስን ንርከብ ኣሎና። ማርያም ኣብ እምነትና ኣምላኽ ስለ ዝኸበራን ጸግኡ ስለ ዝዓደላን ልዕሊ ኹሉ ኣደ ወዱ ክትከውን ስለ ዝሓረያን ካብ ኩሎም ፍጡራት ዝለዓለ ቦታ ትሕዝ። ካብ ጽንሰታ ክሳብ ፍልሰታ ዘሎ ሕይወታ መለክዒው ምስ ወዳ ዘልኣ ርክብ እዩ። ናይ ሎሚ ብዓል ብፍሉይ ናይ ማርያም ብስግኣን ብነፍሳን ኣብ ሰማይ ዝዓረገትሉ ዕለት እንዝክረሉ እዩ። ካብቶም ካብ መጀምርያ ዝተባዕሉ በዓላታ እዩ። ኣብ ሓዲስ ኪዳን ኣይጥቀስን እንተኾነ ካብ ራብዓይ ክፍለ ዘመን ኣትሒዙ ክብዓል ከምዝጀመረ ትውፊት ይነግረና። ብዙሓት ቀዳሞት ክርስትያን ከም ጽኑዓት ኣይሁድ ሙሴ ምስ ሞተ መላእኽቲ ስጋኡ ናብ ኣምላኽ ወሲዶም ንዝብል ኣብ ማርያም ዘልኦም ኣኸብሮ ክገልጹ ከለዉ ንሳ እዋን ኣደ ኣምላኽ ስለ ዝኾነት ብስግኣን ብነፍሳን ንሰማይ ፈለሳ ክብሉ ኣየጸገሞምን። እቲ ብፕዮስ 12 ብ1950 ፍልሰታ ለማርያም ከም ዓምዒ እምነት ክእወጅ እንከሎ ነዚ ኣብ ቀዳሞት ክርስትያን ዝነበረ እምነት መሰረት ብምግባር እዩ። እቲ ዓምዒ እምነት ማርያም ቅድሚ ናብ ሰማይ ምፍላሳ ብስግኣ መይታዶ ወይስ ኣይመተትን ኣይ ኮነን ዝእወጅ ማርያም ኣብ ሰማይ ምስ ወዳ ዘለዓለማዊ ሕይወት ከምእትነብር ዘላ እዩ። እዚ ሎሚ ዘላቶ ሕይወት ንሕና ኣብ መጻኢ ክንረኽቦ ኣና። ቅዱስ ጳውሎስ ኣብ መልእኽቱ” ኩሉም ብክርስቶስ ኣብ ሕይወት ክመጽኡ እዮም፣ ግናኸ ነፍሲ ወከፍ ከከም ስርዓቱ እዩ፣ ቅድም ክርስቶስ ድኃር ኣብ ካልኣይ ምጽኣቱ እቶም ናይ ክርስቶስ ዘበሉ” (1ቆሮ 15:23~24)። ቤተ ክርስትያን ማርያም ብፍሉይ መገዲ ናይ ክርስቶስ እያ ድሮ ንሳ ነቲ ሓዲስ ሕይወት ብምልኣት ሒዛቶ ኣላ። ኣብ ባህሊ ሃገርናን ኣብ ካልኣት ምስራቓውያን ኣብያተ ክርስትያናት “ናይ ማርያም ምልእተ ጸጋ ኣደ ኣምላኽ ምድቃስ” ንብሎ። ካብ ባሕቲ ነሐሴ ጀሚርና ብጸምን ጸሎትን ምህልላን ገርና ንዝክር፣ ዓቢ ብዓል እዩ።

ኣብ ርእይ ዮሐንስ ዘሎ፡ “ዓቢ ትእምርቲ ድማ ኣብ ሰማይ ተራእየ፣ ፀሓይ ዝተወንዘፈት፣ ወርኒ ብእግራ ዝረገጸት፣ ዓሠርተው ክልተ ኸዋኽብቲ ከም ኣኸሊል ኣብ ርእሳ ዝደፍኤት፣ ሓንቲ ሰበይቲ ተራእየት” ዝብል ንፍልሰታ ማርያም ዝርኢ ኢሎም ብዙሓት ኣበው ይትርግምዎ። ኣብዚ ራእይ መጀመርያ ናይ እግዚአብሔር ግልጻት ኣብ መቐደስ ኣብ ሓዳስ ኢየሩሳሌም ኣብ ውሽጡ ታቦተ ኪዳን ዝርከበሉ ይነግረና። እታ ቀዳመይቲ ታቦተ ኪዳን ኣብ ቅድስተ ቅዱሳን እያ እትቐመጥ ነራ። ኣብዚ ሓዲስ ታቦተ ኪዳን ግን እታ ቀዳሚት ማሕደር ኣምላኽ ኣብ መንጎ ህዝቡ ዝኾነት ኣብኣ ዝተንሥኤ ኢየሱስ ብሥግኡ ዝርከባ ቤተ ክርስትያን እያ። እዚ ንማርያም እውን የስምዕ እዩ፣ ንሳ ነቲ ሓዲስ ኪዳን ዝገበረ ኣብ ኮርሳ ኣሕዲራቶ እያ። በዚ ምኽንያት ታቦተ ኪዳን ንብላ።

ሰበይቲ ኣብ ሰማይ ተርእየት ዝብል ነንብብ እዚኣ ሰበይቲ ተመሲላ እስራኤል ካብኣ መሲሕ ዝተወልዳን ናይ እታ ኣብኡ ዝኣመነት ማሕበር እያ። እዚ እውን ንማርያም የመልክት “ፀሓይ

ተወንዚፋ ወርኒ ብእግራ ዝረገጸት... ዓሰርተ ክልተ ኸዋኸብቲ ከም ኣኸሊል ኣብ ርእሳ ዝደፍኤት”። ኣብዚ ራእይ ዮሐንስ መብዝሕትኡ ንማርያም ዘስምዕ ይኩን እምበር ገሊኡ ንማርያም ዝምልከት ኣይኮነን። ኣበው ኩሎም ነዚ ኣብ ግምት ገሮም ብዛዕባ ፍለስታ ማርያም መሰረቱን ትርጉሙን ይነግሩና።

ብስግኣን ብነፍሳን ንሰማይ ፈሊሳ ክንብል ከሎና እምብኣር ማርያም ኣደ ኣምላኽ ብምዃናን ከምኡ ብሕይወታ ንድላይ እግዚአብሔር ክትቅበል ፍቓደኛ ስለ ዝኾነት ኣብቲ እግዚአብሔር ነቶም ዘፍቐሮም ዝህቦ ግርማ ክብሪ ቀዳምነት ከምዘልኣ እዩ ዘስምዕ። እዚ ንነፍሲ ወከፍና ብእምነት ተጓዲዝና ክንከይድ ከሎና ዝጸበየና ክብሪ እዩ። ንሳ ከማና ሰብ እያ ካብ ወዳ እቲ ዝተሓተ ቦታ ሒዛ ትርከብ፤ ብብዙሕ ናባና ትቐርብ። ንኣና ኣብ ኣኸብሮት ስላሴ ትመርሓና። ንኣኣ ንስላሴ ዝግባእ ክብርን ኣምላኽን ኣይንህባን ኢና። ንሳ ምእንታና ክትልምን ትኸእል ኣብ ክንዳና ጸሎት ክተዕርገልና ትኸእል።

ኣብ ሓዲስ ት/ክ ኣብ ቍ 967 ንእምነትና ኣመልኪቱ ብጽቡቕ ተገሊጹ ንረኽቦ። “ንፍቓድ እግዚአብሔር ብምልኣት ፈጺማ፤ ኣብ ናይ ወዳ ስራሕ ድኅነት ሠሚራ፤ ንኹሉ ናይ መንፈስ ቅዱስ ሕሹኽታ ብምቕባላ ድንግል ማርያም ንቤተ ክርስቲያን ናይ እምነትን ኣፍቕሮትን ኣብነት እያ። ምእንታዚ ከኣ ንሳ ኣዝያ ልዕልትን ብኹልንትንኣ ፍልይትን ዝኾነት ኣባል ቤተ ክርስቲያን እያ” ይብል።

ፍልስታ ዝሕብረና እቲ ፈቃር ኣምላኽ እቲ ካብ መጀምርያ ተፈጥሮኣ ብዘይ ኃጢአት ከም እትጽነስ ዝገበረ ኣብ መወዳእታ ሕይወታ እውን ፍሉይ መደብ ከም ዝገበረላ ዘርእየና እዩ። ኣብ መጀመርያ ሕይወታ ብፍሉይ ጸጋ ኣምላኽ ማርያም ካብ ዝኾነ ኃጢአትን ሳዕባናቱን ነጻ ኾይና ተወሊዳ። ኣብ መጨረሻታ ሕይወታ ብኸልእ ፍሉይ ጸጋ ካብ ዝኾነ ብሞት ዝመጽእ ምብራስ ሰውነት ኣብ መቐብር ኣይገጠማን ። ኣብ መወዳእታ ሕይወታ ብስግኣን ነፍሳን ኣብ ሰማይ ፈሊሳ። ኣብዚ መይታዶ ኣይመተትን ንዝብል ዝተፈላለየ ርድኢት ኣሎ። ኣብ መብዝሕትኣም ምስራቓዎምን መይታ ዝብል ይድግፉ ምኽንያቱ ወዳ ኣምላኽ እንከሎ ካብ ሞተ ንሳ እውን ክትመውት ግድን እዩ ዝብሉ ይበዝሑ። ኣብ ምዕርብ ብፍሉይ ኣይሞተትን ምኽንያቱ ሞት ፍሪ ኃጢአት እዩ ንሳ ኸኣ ኃጢአት ኣይተንከፋን ስለዚ ኣይሞተትን ንዝብል ሓሳብ ይድግፉ እዚ ክልቲኡ ንመጽናዕቲ ክፋት ትሓድጎ ቤተ ክርስቲያን። ሓበራዊ ትምህርቲ ቤተ ክርስቲያን ማርያም ኣብ ሰማይ ምስ ወዳ ብስግኣን ነፍሳን ከም ዝፈለሰት እዩ።

ብዛዕባ ጽንሰታ ክንዛረብ ከሎና ብዛዕባ ነፍሳ ኢና እንዛረብ። ብዛዕባ ፍልስታ ክንዛረብ ከሎና ኸኣ እቲ ዝያዳ ኣትኩሮ ብዛዕባ ሰውነታ እዩ። ክልቲኡ ኣድልያን ቀንድን እዩ። ክልቲኡ ንጥቅሚ ሓድሕድ እዩ። ኣብ ጊዜ ሞት ግዝያዊ ሓጺር ምፍልላይ እዩ ዘሎ። ኣብ ጊዜ ትንሣኤ ሙታን ክልቲኡ ከምብሓድሽ ክወሃድ እዩ። ፍልስታ ማለት እቲ መዋቲ ሥጋ ኣብዚ ሕይወት ዝነበር ዝነበረ ኣብ ትንሣኤ ኣብቲ ክብሪ ሓዲስ ሰማይ ክሳተፍ እዩ።

ኣብዚ ምድራዊ ሕይወትና ኩልና ናይ ሕይወትና መወዳእታ ከምዘሎ ኣብ ዝኾነ እዋን ብሞት ስጋናን ነፍስናን ከም ዝፈላለዩ ንፈልጥ ኢና። ስጋና ብዝኾነ ክጥቃዕ ስለ ዝኸእል ኣብ ኣመጋግባና ንጥንቀቕ ከምኡ ምውስዋስ ኣካላት ንገብር። ብዝሒ ደምን ከሎስትሮን ከይንገብር ንጥንቀቕ። ሰውነትና ናይ ሕይወትና መንቀሳቐሲ ምዃኑ ንፈልጥ ኢና። ኣብዚ ዓለም እንነብር ሰውነትና ክሳብ ንነፍስና ዝጸራ ኢና፤ ስጋና ምጻር ምሕጋዝ ምስ ሰኣነ ሞት መጺኦ ትፈላልየና። ኣብ ሕይወትና ሰውነትና ናይ ሓጎስ፣ ደስታ፣ ቃንዛ፣ ከምኡ ናይ ምፍራይ መጋበሪ ምዃኑ ንፈልጥ። ከምኡ ሰውነትና መጋበሪ ፍልጠት እዩ። ኩሉ ፍልጠትና ወላእውን እቲ ዝደቐቐ ኣፍልጦና ካብ መጀመርታኡ ካብቶም ዘለዉና ሓምሽተ ሕዋሳትና እዩ ዝምንጩ። ሰውነትና ፍልጠት ክነመሓላልፍ ዝጠቐመና መጋበሪ እዩ። ወላ ሓደ ኣብ ኣእምሮና ዘሎ ከንብብ ዝኸእል የለን። ሓሳባትና ብሰውነትና ኣቢልና ብእንዛረቦ ቋንቋ ገርና ንገልጽ። ሰውነትና መጋበሪ ጸጋ እዩ። ንምስጢራት መተሓላለፊ ጸጋ ብቤተ ክርስቲያን ዝውሃቡና ኣብ ሰውነትና ንቐበሎም ሽዑ ኣብ ጸጋ ኣምላኽ ከም እንሳተፍ ይገብሩና። ሰውነትና መጋበሪ ኣምልኾና እዩ። እቲ ሓቀኛ ኣምላኽ ኣብ መንፈስን ሓቕን እዩ ዝርከብ፤ ነዚ እንገልጽ ብቃላት፣ ብምልክት፣ ብስግደት እዩ። ልጡርግያ ናይ ኣምላኽ መግለጺ ጥራሕ ኣይኮነን እንታይድኣ ንኣምልኽ ዝፈጥር እዩ።

ሰውነትና ልዑል ክቡር ፍጥረት እዩ። አብኡ ፈዋሲ ሓኪምን አብኡ መድኃኒትን ዝብይን ስርዓት ዘልኦ እዩ። ባዕሉ ንርእሱ ከሕዊ ይኸእል እዩ። ሓደ ነዚ ናይ ሰውነትና ተፈጥሮን ምስጢርን ዝርኢ ከመይ ኢሉ አብ አልቦ እግዚአብሔር ከምዝአምን ምስጢር እዩ ብኸልእ አዘራርባ ሰውነትና ብደቂቕ እንተ ተዓዘብናዮ ምስጢርን ዕሞቕ ተፈጥሮናን ክሕብረና ይኸእል። ሰውነትና ሓደ ሚእቲ ትሪሎን ወሃዮ “cells” አልኦ። እዞም ደቀቕቲ ወሃዮ ብሃንደበት ናይ ልብና ስራሕ ከምኡ ኩሉ እቲ ስርዓት ምሕቓቕ መግቢ አብ ሰውነትና ዝርከብ፤ ናይ ምፍራይ ተኸእሎ ሰውነትና ብሃንደበት ወይ ብዕድል መጺኦም ክንብል ንኸእልዮ? እቲ ዝዓበየ ምስጢር ሕግም አይኮነን እንታይድኦ ጥዕና። እዞም አብ ሰውነትና ዝርከቡ ዋህዮታት፣ አካላት፣ ከመይ ኢሎም ኩሎም ነናቶም መገዲ ሓዞም ብስሩዕ ብዛዕብኡ ከይሓሰቡ ብሓደ ይሰርሑ? ንሕና ብዛዕብኡ ክንሓሰብ እንከሎና ነደናግሮ። አብ ትዕዛብቲ ሕይወትና ብሓፈሻ ክንኦቱ ከሎና አብቲ ፍልጠቱ ዘልካዕ ዝኾነ አምላኽ ክንአምን ይሕግዘና።

ብሰንኪ ውድቀት ቀዳሞት ወለድና ነቲ ተፈጥራዊ ሓድነት አብ ሕይወትና ዝነበረ አጥፊእና፣ አካላትና ብኸልእ ክምለኹ ጀሚሮም። ሓድነት አብ አካላትና ተፈጥሮና አጥፊእና። አብ ሰውነትና ሓዲስ ሕጊ አትዮ አብ አእምሮና ዘደናግር ኩነት ተፈጠሩ። ካብ ቁጽጽርና ወጻኢ ኮይኑ ዘይምለኽ ባሕሪ ፈጠርና። እዚ ምሉእ ዘይ ኮነ ምልኪ ርእስና እውን ድሕሪ ነውሕ ተመክሮን ምርብራብን ዝመጽእ እዩ። ስርዓት ሕጊ እቲ ቀንዲ ዘድሊ እንከሎ አብ ግብሪ ግን እቲ ድሕሪ ኩሉ እንደልዮ እዩ። አብዚ እዋን ዘይስሩዕ ግዳማዊ ዝኾነ ተገድሶ ዘይምግባር አብ ሰውነትና እነርእየሉ ዘመን እዩ። ሎሚ ሰብ ንኃጢአት ተኸልኪሉ ዝነብር ስሩዕ ኮይኑ ዝርከቦ ግን ካብ አምላኽ ርሒቑ ዝነብር እዩ። ዓለምና ነቲ ግዳማዊ ነገራት እንተ አጸበቐት ኩሉ ዘጸበቐት ኮይኑ እዩ ዝርከቦ እንተኾነ ንክርስትያን ከምኡ አይኮነን። ተሓድሶ መንፈስ ካብ ውሽጢ ክብገስ አልኦ።

ናይ ሎሚ ወንጌል ፍሉይ ትምህርቲ ይህበና፡ ማርያም ንኢየሱስ አብ ከርሳ ሓዛ ንእንዳ ዘከርያስ ክትሕግዝ ከም ዝኸደት ይነግረና። አምላኽ ከንሱ አብ ከርሲ አዲኡ እንከሎ ከገልግል ንርእዮ። ማርያም እውን ምስኡ ንአገልግሎት ክትከይድ ንረኽባ። ዮሐንስ አብ ከርሲ እንከሎ ሓጎሱ ይገልጽ። ኤልሳቤጥ መንፈስ ቅዱስ ገሊጹላ ክተመስግን ንርእያ። ናይ ኢየሱስን ማርያምን ምምጻእ ከም ጸጋን ቡራኪን ገራ ተመስግን። አደ ጎይታ አብ ገዛይ ክትመጽኢ ከመይ ኢሉ ኮይንለይ ትብል። ንሕና አብ ነፍሲ ወከፍ ቅዳሴ እዚ እዩ ዝገጥመና። አምላኽ ብቃሉ ብሥግኡን ደሙን አብ መንጎና ይርከብ። ኤልሳቤጥ ንማርያም ክተመስግና ከላ ነቲ ዝተነግራ ስለዝአመነት ብጽእቲ ትብላ” እዚ አብቲ ናይ ማርያም እንታይነት ክንፈልጥ ይሕግዘና እምነታ ከምኡ ኩሉ ኩልንትንኦ ንአምላኽ ምሃባ። እዚ ኸኦ አብቲ ዝደገመቶ መዝሙር ምስጋና ክንርእዮ ንኸእል። ማርያም ንአምላኽ ብምሉእ ልባ እያ ሕራይ ኢላቶ። እዚ ልዕሊ ኩልና ይገብራ። አብ ሕይወት ልዕሊ ኹሉ ንአምላኽ ገርካ ምኽኣል። ንኦና ክብሪ ዝህበና እቲ አብና ዝወረደ ጸጋ አይኮነን እንታይ ድኦ ነቲ ዝተህበና ጸጋ ተቐቢልና ዝግብኦ መልሲ ክንህበሉ ከሎና እዩ።

ፍልሰታ ዘዘኸኸሮ ሰብ ብነፍሱን ብስግኡን አብ ቃልሲ ድሕነት ነፍሱ ክወፍር፣ ሽቡ ብነፍሱን ብስግኡን አብ ናይ ዓወት መአዲ ክሳተፍ እዩ። ሎሚ ንማርያም አብዚ ምልኪ ርእስና ተዓዊትና ምስኡን ምስወዳን ሓድነት ክንፈጥር ንለምና። ሎሚ ምስኡ አብ ሓጎሳ ክንካፈል አሎና። ንቅድሚት እናሓሰብናን ጠመትናን ምስኡ አብ መንበር ክብሪ ክንቅመጥ። አብ ጉዕዞ ሕይወትና ክትመርሓና ክንልምና። ንወዳ ስምዓዮም እናበለት ክተማልደልና ሎሚ ነፍስ ወከፍና ብፍሉይ ንለምና። ከም እሙናት አርድእቲ አብቲ ተሓሪናሉ ዘሎና እሙናት ኮና ክንርከብ። ነቲ አምላኽ ብዝተፈላለየ ዝገልጸልና ድላዩ ተቐቢልና ክንክእል፣ ከም ማርያም ብምሉእ ልብና ንዝብለና ሕራይ ክንብል።

ኦ ማርያም አደና አሰርኪ ተኸቲልና ቅዱስ ሕይወት ክንመርሕ ሓግዘና ንድላይ ወድኺ አብ ልብና አሕዲርና ፍቕሪ ሰላም አብ መንጎና ክንገግስ እሞ ንመንግስተ ሰማይ ዘእቱ ሕይወት ክንሕዝ ጸሎትክን በረኸትክን አይፈለየና ንበላ።

ብሩኽ ብዓለ ፍልሰታ
አባ ንጉሠ ፍሥሃ

